




तमानखोला गाउँपालिकाको दोस्रो गाउँसभाको पहिलो अधिवेशनबाट  
पारित भएको  
आर्थिक वर्ष २०७९/०८० को नीति तथा कार्यक्रम



तमानखोला गाउँपालिका  
बोझादोभान, बागलुङ  
२०७९



गाउँसभाका सदस्यज्यूहरु

सबै कर्मचारीहरु, सुरक्षाकर्मी, सञ्चारकर्मी

तथा सम्पूर्ण उपस्थित महानुभावहरु ।

- १ नेपालको संविधान कार्यान्वयनसँगै तीन तहको राज्य संरचनाको व्यवस्था भई देश समृद्धि र विकास तर्फ अगाडी बढिरहेकै समयमा कोभिड-१९ लगायतका महामारीले सिर्जना गरेको चुनौतीपूर्ण र असहज परिस्थितीका बाबजुद तमानखोला गाउँपालिकाको दोस्रो गाउँसभाको पहिलो अधिवेशन आगामी आर्थिक वर्ष २०७९/०८०को बार्षिक नीति तथा कार्यक्रम प्रस्तुत गर्दैछु ।
- २ विश्वव्यापी रूपमा देखा परेको कोभिड-१९ ले अघिल्ला वर्षहरुदेखि जनजीवनमा पारिरहेको प्रतिकुल असर हालसम्म पनि केही हदसम्म कायम नै छ । महामारीको चपेटामा परेर यस गाउँपालिकाका पनि ३ जना नागरिकहरुले ज्यान गुमाएका छन् । यस महामारीका कारण ज्यान गुमाएका सबै नागरिकहरुप्रति हार्दिक श्रद्धाञ्जली व्यक्त गर्दछु । संघिय लोकतान्त्रिक गणतन्त्रात्मक शासन व्यवस्था स्थापना र सस्थागत गर्दा साहादत प्राप्त गर्नुहुने सम्मानित प्रथम शहिद स्व.क्या. लखन थापा लगाएत सबै परिवर्तनमा ज्यान गुमाउने शहिदहरु प्रति सम्मान तथा भावपूर्ण श्रद्धाञ्जली अर्पण गर्दछु । नेपाल र नेपाली जनताको सर्वभौमसत्ता सम्पन्न गराउन र समाज परिवर्तनमा अग्रणी नेतृत्वदायी भूमिका निभाउनुभएका शिखर पुरष वि.पि. कोइराला, गणेशमान सिंह, पुष्पलाल श्रेष्ठ र नेपालको संविधान निर्माण गर्न र जारी गर्न सफल नेता शुसिल कोइराला प्रति आदर पूर्वक सम्मानका साथ स्मरण गर्न चाहन्छु । नेपालको राजनितिक स्वतन्त्रता, लोकतन्त्र र परिवर्तनको क्रममा विभिन्न जनआन्दोलन, सशस्त्र संघर्ष र जनयुद्धमा बलिदानी, ज्यान गुमाएकाहरु प्रति सम्मान तथा स्मरण गर्न चाहन्छु, वेपत्ता परिवार, पिडित नागरिक प्रति गहिरो सम्मान व्यक्त गर्दछु । साथै सशस्त्र द्वन्दको समयमा सरकार पक्षबाट मारिएका तमानखोला गा.पा. वडा नं. ३ तमानका दुर्गा बहादुर बुढा, प्रेम बहादुर घर्ति, ओमकार बुढा र तमानखोला गा.पा. वडा नं. २ का गंगा बहादुर पुन प्रति भावपूर्ण श्रद्धाञ्जली व्यक्त गर्दछु । साथै यस गाउँपालिका भित्र आएका विपद्का कारण विभिन्न समयमा ज्यान गुमाउने व्यक्तिहरुप्रति हार्दिक श्रद्धाञ्जली व्यक्त गर्दछु ।
- ३ जनताको सबैभन्दा नजिकको सरकारको रूपमा स्थानीय तहले काम गर्ने अवसर प्राप्त गरेको सन्दर्भमा स्थानीय तहको पहिलो निर्वाचन देखिनै निर्वाचित जनप्रतिनिधिप्रति जनअपेक्षा बृद्धि भएको महशुस हामीलाई भएको छ । यसैगरी हालै सम्पन्न स्थानीय तह निर्वाचन, २०७९ बाट जनताको अमूल्य मत प्राप्त गरि निर्वाचित हुँदै गर्दा निर्वाचनका क्रममा तमानखोला गाउँपालिकाको समग्र विकासका लागि जनतासँग गरिएका प्रतिवद्धताहरुलाई कार्यान्वयन गर्न हामीसँग उपलब्ध सीमित श्रोत साधन, जनशक्ति, अप्ठ्याराहरु, संक्रमणकालीन कानून र विषयगत निकायहरुको समायोजन र संचालनका जटिलताका कारण हामीले सोचे जस्तो गतिमा अघि बढ्न धेरै चुनौतीहरु छन् । हाम्रो गाउँपालिका अन्य पालिका भन्दा दुर्गम तथा जटिल भुगोल हुनु, छरिएका वस्तीहरु हुनु, इमेल इन्टरनेटको सहज पहुँच नहुनु, बैदेशिक रोजगार तथा शहरकेन्द्रीत मानसिकताले गाउँघरमा युवापुस्ता न्युन हुनु तथा नेपालको संविधानले व्यवस्था गरेको संघीयता कार्यान्वयन गर्दा तीन तहको सरकार विच सहकार्य, सहअतिस्व र समन्वयमा साथै आ-आफ्नो अधिकार बारे प्रष्ट नहुँदा अन्योलताको अवस्था भएकोले सोचे अनुरूप काम गर्न कठीन रहेको व्यहोरा अवगत समेत यस सभालाई गराउन चाहन्छु । यसका बाबजुद पनि स्थानीय तहको

स्थापना पश्चात हामीहरूले यस पालिका भित्रका सबै वडाहरूका सबै वस्तीहरूमा मोटरवाटो पुऱ्याउनु, स्वास्थ्य चौकी नभएका तीन वडाहरूमा आधारभुत प्राथमिक स्वास्थ्य केन्द्र र स्वास्थ्य संस्था पुग्न एक घण्टा भन्दा बढी समय लाग्ने तीन वटा टोल/समुदायमा सामुदायिक स्वास्थ्य इकाई तथा प्राथमिक उपचार परामर्श केन्द्र स्थापना गरि आधारभुत स्वास्थ्य सेवा उपलब्ध गराउनु, तथा पालिका भित्रमा बालकक्षा र २१ विद्यालयमा कम्प्युटर शिक्षक सहित ४८ जना पालिकाको स्रोतवाट व्यवस्थापन तथा विद्यालयका आधारभुत पूर्वाधार निर्माण गरि शिक्षालाई थप व्यवस्थीत तथा प्रभावकारी गराइनु, पर्यटन, कृषि, पशु, विद्युत, प्राकृतिक स्रोत परिचालन लगायत धेरै जनताहरूलाई खानेपानि, स्वास्थ्य सरसफाईको पहुँचमा पुऱ्याउनु, सामाजिक विकृति तथा विसंगती न्युनिकरणका लागी गरिएका प्रयासहरू निकै सान्दर्भिक तथा उल्लेख गर्न लायक छन्, यस्ता कार्यहरूमा सहयोग पुऱ्याउनुहुने सम्पूर्णमा हार्दिक आभार तथा धन्यवाद व्यक्त गर्न चाहन्छु र आउने दिनमा पनि आम जनतासँग गरेका प्रतिवद्धताप्रति सदैव प्रतिवद्ध रहने छौं भन्ने कुरा विश्वास दिलाउन चाहन्छु ।

### गाउँसभा सदस्यज्यूहरू

- ४ तमानखोला गाउँपालिका साविकका तीन गा.वि.स.हरू बोझादोभान, तमान र खुंखानी समावेश भई बनेको गाउँपालिका हो । पश्चिम बागलुङमा रहेको र कठिन भौगोलिक अवस्थिति रहेको यो गाउँपालिका ग्रामिण चरित्र बोकेको विविधतायुक्त र अत्यन्त सबल सम्भावना भएको गाउँपालिकाको रूपमा रहेको छ । विशेष गरी जनताका प्राथमिक आवश्यकताहरूलाई ध्यानमा राख्दै गरबी निवारण, आर्थिक विकास, निशुल्क शिक्षा र आधारभुत स्वास्थ्यमा जोड दिई कार्यक्रम संचालन गर्नु, पुर्वाधारका कामहरू अगाडी बढाउनु, एक घर एक धाराको अवधारणालाई कार्यान्वयन गर्नु र सबै नागरिकमा यातायातको सहज पहुँच पुऱ्याउनका लागि विकासका क्रियाकलापहरू संचालन गर्नु जनताका सुख सुविधालाई ध्यानमा राखी पछ्याडी परेका वर्ग र क्षेत्रलाई समेट्नु गाउँपालिकाले सुरुवाती समय देखिनै प्राथमिकता दिदै आएका विषयहरू हुन् ।

### गाउँसभा सदस्यज्यूहरू

- ५ समयानुकूल प्रविधिमैत्री शिक्षा, भरपर्दो स्वास्थ्य सेवा, कृषि, पशुपालन, लघुउद्यम प्रवर्द्धन मार्फत तमानखोला गाउँपालिका बासीको जीवनस्तर उकास्ने र गरिबी न्यूनीकरण गर्ने कार्यलाई आ.ब. ०७९/०८० मा विशेष प्राथमिकतामा राखिएको छ । गाउँबासीको स्वास्थ्य अवस्थामा सुधार ल्याउनका लागि खोप तथा पोषण कार्यक्रमलाई निरन्तरता, स्वास्थ्य संस्थाहरूमा जनशक्ति र पुर्वाधारको व्यवस्थापन, स्वास्थ्य संस्थाहरू मा संचालित ल्यावहरूको स्तरोन्नती, स्वास्थ्य संस्थामा फार्मसी सेवा संचालन, एम्बुलेन्स संचालन जस्ता कार्यक्रममा जोड दिइएको छ । यसै गरी सुचना प्रविधिमैत्री शैक्षिक गुणस्तर सुधारका लागि विद्यालयहरूमा ईन्टरनेट जडान, वैकल्पिक सिकई सहजीकरणका, अध्यक्ष पुस्तकालय कार्यक्रम तथा विद्यार्थीको क्षमता अभिवृद्धी तथा प्रतिभा प्रस्फुटनका लागि गाउँपालिका अध्यक्ष कप, लगायतका कार्यक्रमहरू समावेश गरिएको छ । त्यसैगरी तमानखोला गाउँपालिकाको प्रमुख पेशा कृषि तथा पशुपालन रहेको हुँदा कृषि तथा पशुपालन पेशालाई सम्मानजनक पेशाको रूपमा स्थापित गरी आयआर्जनको दरिलो माध्यम बनाउन कृषि उत्पादन तथा उत्पादकत्व बढाउन व्यावसायिक कृषि तथा

पशुपालन सम्बन्धि तालिम, उन्नत जातका बीउ तथा बिरुवा वितरण, नक्ष सुधार कार्यक्रम, आलु तथा मकै पकेट कार्यक्रम तथा फलफुल विकास कार्यक्रम लाई प्राथमिकतामा राखि बजेट विनियोजन गरिएको छ । यसैगरी खानेपानीको सहज आपूर्ती गर्न एक घर एक धारा कार्यक्रमलाई निरन्तरता दिई अन्य संस्थाहरूसँगको सहकार्यमा खानेपानी योजना निर्माण तथा सञ्चालनलाई निरन्तरता दिइएको छ । यसैगरी रोजगारीका अवसरको सृजना हुने गरी दिगो, सन्तुलित एवम् समावेशी विकासका अवधारणा अनुरूपका योजनाहरूलाई प्राथमिकतामा राखिएको छ ।

### गाउँसभा सदस्यज्यूहरू

६ अब म तमानखोला गाउँपालिकाको आ.ब. ०७९/०८० को नीति तथा कार्यक्रम तर्जुमा गर्दा लिइएका आधारहरू प्रस्तुत गर्दछु ।

- नेपालको संविधानको प्रस्तावना, मौलिक हक, राज्यका निर्देशक सिद्धान्त तथा नीतिहरू, स्थानीय आर्थिक कार्यप्रणाली एवं स्थानीय तहका एकल तथा साझा अधिकार सूची,
- संघीय सरकारको आवधिक योजनाले लिएका नीति तथा प्राथमिकताहरू
- संघीय सरकारले अवलम्बन गरेका आर्थिक तथा वित्तीय नीतिहरू,
- प्रदेश सरकारले लिएका आर्थिक एवं वित्तीय नीतिहरू,
- स्थानीय तहको आवधिक योजनाले तय गरेका प्राथमिकताहरू,
- स्थानीय सरकार संचालन ऐन तथा अन्य कानूनी प्रावधानहरू,
- स्थानीय तहका क्षेत्रगत नीति, रणनीतिहरू, योजना तथा अध्ययन प्रतिवेदनहरू,
- दिगो विकासका लक्ष्यहरू
- विकासका समसामयिक मुद्दाहरू: कोभिड-१९ रोकथाम, नियन्त्रण तथा उपचार, सामाजिक संरक्षण, दिगो विकास, जलवायु परिवर्तन, विपद् व्यवस्थापन, पोषण सुरक्षा, लैङ्गीक सशक्तिकरण तथा समावेशी विकास, बालमैत्री स्थानीय शासन, वातावरणमैत्री स्थानीय शासन, खुला दिशामुक्त तथा पूर्ण सरसफाई, उर्जा सङ्कट लगायत अन्तर सम्बन्धित विषयहरू,
- निर्वाचनको क्रममा जारी गरिएको निर्वाचन घोषणापत्रहरू,
- तमानखोला गाउँपालिकाले आवश्यक ठानेका अन्य विषयहरू ।

### गाउँसभा सदस्यज्यूहरू:

७ अब म तमानखोला गाउँपालिकाको आ.ब. २०७९/०८० को नीति तथा कार्यक्रम तर्जुमाका प्राथमिकताहरू उल्लेख गर्न चाहन्छु ।

- सामाजिक विकास (स्वास्थ्य र शिक्षा)
- आर्थिक विकास (कृषि, पशुपालन, सहकारी, घरेलु तथा लघुउद्यम, पर्यटन)
- पुर्वाधार विकास
- नीतिगत, कानूनी एवं संरचनागत विकास
- सार्वजनिक सेवाप्रवाहमा सुधार र सार्वजनिक खर्चमा वित्तीय अनुशासन र पारदर्शिता

- लक्षित वर्गको हित संरक्षण, सशक्तिकरण र क्षमता विकास
- ऐतिहासिक सम्पदा एवं पर्यटकीय स्थलहरूको संरक्षण र प्रवर्धन
- सरसफाई र वातावरणीय स्वच्छता अभिवृद्धि
- वन वातावरण तथा विपद् व्यवस्थापन
- अन्य सरकारी निकाय, गैर सरकारी संघ संस्थाहरूसँग समन्वय र सहकार्य

## आदरणीय महानुभावहरू

८ अब म तमानखोला गाउँपालिकाले लिएका विभिन्न क्षेत्रगत नीतिहरूलाई संक्षिप्त रूपमा प्रस्तुत गर्न चाहन्छु ।

### १ सामाजिक विकास

#### १ शिक्षा युवा तथा खेलकुद

व्यक्ति समाज र राष्ट्र परिवर्तन गरि विकासमा टेवा पुऱ्याउने माध्यम नै शिक्षा हो । नेपालको संविधान(२०७२) को धारा ३१ मा शिक्षा सम्बन्धि अधिकार उल्लेख गरिएको छ । तीनै उल्लेखित अधिकारलाई कार्यान्वयन गर्न स्थानीय सरकार सञ्चालन ऐन, २०७४ मा २३ वटा शिक्षा सम्बन्धि अधिकार स्थानीय तहलाई प्रदान गरिएको छ । जसमा माध्यामिक तहसम्मको शैक्षिक व्यवस्थापनको अधिकार स्थानीय तहलाई छ । तमानखोला गाउँपालिकाको भौगोलिक विकटता र सामाजिक जटिलतालाई मध्यनजर गर्दै निशुल्क र सर्वशुलभ शिक्षाको पहुँच सबैमाझ पुऱ्याउन नितान्त अपरिहार्य छ । अर्को तर्फ तमानखोला गाउँपालिकाका अधिकांश जनताको जीवन धान्ने आधार कृषि र पशुपालन भएकोले विद्यालय तहदेखि नै आधुनिक र वैज्ञानिक कृषि प्रणालीको ज्ञान विद्यार्थीलाई दिन सकिएन भने समृद्ध तमानखोला को परिकल्पना गर्न सकिँदैन । तसर्थ "शिक्षामा लगानी समृद्धीको आधार व्यावहारिक शिक्षा मार्फत जीवनस्तर सुधार" भन्ने जीवनपर्यन्त शैक्षिक नारा तय गरि आर्थिक वर्ष २०७९/८० को तमानखोला गाउँपालिका शिक्षा तर्फको नीति तथा कार्यक्रम तय गरिएको छ ।

१) "बालबालिकालाई झिकाऔं, टिकाऔं र सिकाऔं" भन्ने मूल वाक्यका साथ प्रारम्भिक बालविकासको अनुभव सहित कक्षा १ मा बालबालिकाको भर्ना अनिवार्य गर्न सञ्चालनमा रहेका बालविकास केन्द्रलाई निरन्तरता दिदै यसै वर्ष देखि जनमोति प्राथमिक विद्यालय हिजा र कटेरी बालविकास केन्द्र, कटेरीमा स्थापना गरिनेछ । साथै बालविकास सहजकर्तालाई नेपाल सरकारको बजेट बक्तव्यमा उल्लेख भएबमोजिमको सेवा सुविधा उपलब्ध गराउन आवश्यक बजेट विनियोजन गरिनेछ ।

२) "हाम्रो पालिका हाम्रो गाउँ सबै बालबालिका विद्यालय पुऱ्याऔं" शिक्षाको उज्यालो घामबाट कोही पनि बालबालिका बञ्चित हुन नपरोस् भन्ने मुख्य उद्देश्यका साथ निःशुल्क, सहज र सर्वशुलभ शिक्षा प्रदान गर्नका लागि गाउँपालिका करार शिक्षकलाई निरन्तरता दिदै यसै वर्षदेखि थप १ जना कम्प्युटर शिक्षक बुद्ध आ.वि.मा थप गरिनेछ

३) तीनवटा मा.वि.का कक्षा ९ र १० का विद्यार्थीहरूलाई व्यवसायी, उद्यमी र सीपमा प्रवर्द्धन गर्न स्थानीय उत्पादनको उपभोगमा अभिप्रेरित गर्न, विद्यालयमा खाजा तयार,

विक्रि गर्न प्रोत्साहन गर्न प्रति विद्यार्थी रु.२००० का दरले वीउपुँजीका रुपमा उपलब्ध गराइनेछ ।

- ४) विद्यालयमा कार्यरत विद्यालय कर्मचारीको कार्यप्रकृत्यामा सक्रियता ल्याई मनोबल बढाउन नेपाल सरकारको न्युनतम पारिश्रमिक संग मेल खानेगरि सुविधा उपलब्ध गराइनेछ ।
- ५) "जहाँ विद्यार्थी तहाँ शिक्षक" अभियानलाई प्रभावकारी बनाउन विद्यार्थी संख्याको आधारमा शिक्षक दरबन्दी मिलान, विद्यालयलाई समायोजन र कक्षा घटाउने नीति अवलम्बन गरिनेछ ।
- ६) "प्रविधियुक्त शिक्षा, बालमैत्री शिक्षा, गुणस्तरिय शिक्षा, विद्यालयको भौतिक पुर्वाधार तमानखोला शिक्षा विकासका चार आधार" भन्ने आदर्श वाक्यलाई आत्मसात गर्दै यसै आर्थिक वर्ष देखि विद्यालयलाई प्रविधियुक्त बनाउन प्रत्येक विद्यालयमा ईन्टरनेट पहुँच विस्तार, विद्यालयमा कम्प्युटर लगायतका उपकरण र "एक प्रध्यानाध्यापक एक ल्यापटप" को व्यवस्था, बालविकास सहजकर्तालाई बालमनोविज्ञान सम्बन्धि तालिम, शिक्षकको क्षमता विकासका लागि शिक्षक पेशागत तथा क्षमता अभिवृद्धि तालिम, कम्प्युटर शिक्षक र विद्यालय लेखा कर्मचारीलाई विद्यालय प्रशासन सम्बन्धि तालिम र विद्यालयलाई भौतिक पुर्वाधार सम्पन्न बनाउँदै लगिनेछ ।
- ७) गाउँपालिकालाई बालमैत्री गाउँपालिका घोषणा गर्न यस पालिका भित्रका सम्पूर्ण बालबालिकाहरूलाई बालमैत्री पालिका घोषणाका सूचक बमोजिम न्युनतम सेवा, सुविधा र संरक्षणका कार्यक्रम सञ्चालन गरिनेछ ।
- ८) गाउँपालिका भित्र कम्तिमा एक नमूना विद्यालय स्थापनाका लागि आवश्यक पहल गरिनेछ ।
- ९) विद्यालय शिक्षालाई केवल कक्षा चढ्ने र चढाउने मात्र नभई यसलाई श्रम र उत्पादनसँग जोडी जीवन उपयोगी र व्यवहारिक बनाउन विद्यार्थीलाई स्थानीय विषयवस्तुको ज्ञान दिनाउन स्थानीय पाठ्यक्रम कार्यान्वयन, स्थानीय विषयको पाठ्यपुस्तक, सन्दर्भ सामग्री निर्माण र विकास गरि यसै शैक्षिक सत्रबाट कक्षा २-३ सम्ममा पठनपाठन गरिनेछ र आगामी शैक्षिक सत्रदेखि पठनपाठन गराउने गरि कक्षा ४ र ५ को पनि पाठ्यपुस्तक तयार गरिनेछ ।
- १०) "तमानखोलाको संस्कृति र सम्पदा हाम्रो सान हाम्रो पहिचान" भन्ने वाक्यलाई आत्मसाथ गर्दै गाउँपालिकाका संस्कृति, सम्पदा र ऐतिहासिक स्थललाई यत्रतत्र सर्वत्र परिचित गराई स्थानीय तथा राष्ट्रिय स्तरमा चिनाउन निर्माण गरिएको गाउँपालिका गानको भिडियो तयार गरिने छ ।
- ११) "विद्यार्थी प्रतिभा पहिचान खोजी र सम्मान" भन्ने मूल सिद्धान्तका साथ सुरुवात गरिएको गाउँपालिका अध्यक्ष कप प्रतियोगितालाई नियमितता दिइनेछ साथै प्राथमिक तहका विद्यार्थीहरूका लागि गाउँपालिका उपाध्यक्ष कप सञ्चालन गरिनेछ ।

- १२) सबै सामुदायिक विद्यालयमा जङ्ग फुड निषेधित क्षेत्र घोषणा गरि कक्षा ६ सम्मका बालबालिकालाई विद्यालयमै दिवा खाजाको व्यवस्था गर्न "एक विद्यालय एक क्यान्टिन" र कक्षा ६ भन्दा माथिका बालबालिकालाई "एक विद्यार्थी एक हटकेश" कार्यक्रम सञ्चालन गरिनेछ ।
- १३) कक्षा ६ देखि १२ सम्म अध्ययन गर्ने सामुदायिक विद्यालयका सबै छात्राहरु विद्यालयमा निरन्तर गरि उनीहरुको पठनपाठनमा सहजता ल्याउनका लागि "Sanitary Pad" को व्यवस्था गरिनेछ ।
- १४) " हामी कहाँ छौं कहा पुग्ने हो र कसरी पुग्ने हो" भन्ने मार्गचित्रलाई आत्मसाथ गर्दै दिगो र दिर्घकालिन लक्ष्यका साथ गाउँपालिका अध्यक्ष शैक्षिक सुधार कार्यक्रम सञ्चालन गरिनेछ ।
- १५) विद्यालय अनुगमन, मूल्याङ्कन तथा सत्यापन कार्यविधिलाई प्रभावकारी रूपमा कार्यान्वयन गरिनेछ ।
- १६) आधारभुत तथा माध्यामिक निशुल्क परिक्षा सञ्चालन, अन्तर विद्यालय केन्द्राध्यक्ष, उत्कृष्ट विद्यालय, उत्कृष्ट विषय शिक्षक उत्कृष्ट विद्यार्थीलाई पुरस्कृत गरिने कार्यक्रमलाई निरन्तरता दिइनेछ ।
- १७) "एक विद्यालय एक पुस्तकालय" निर्माण गर्ने उद्देश्यका साथ सञ्चालन गरिएको अध्यक्ष पुस्तकालय कार्यक्रम यस वर्ष श्री जनजागृति मा.वि. मा स्थापना गरिनेछ ।
- १८) विद्यालयका शिक्षक, विद्यार्थी अभिभावकका वास्तविक समस्या नजिकबाट बुझ्न र उनीहरुका समस्या समाधानका उपायहरुको खोजी गर्न शैक्षिक भेला कार्यक्रम सञ्चालन गरिनेछ ।
- १९) प्रत्येक विद्यालयको वास्तविक समस्या बुझ्न र सिकाई अनुभव आदान प्रदान गर्न प्रत्येक महिना मासिक विद्यालय प्रधानाध्यापक बैठक सञ्चालन गरिने छ ।
- २०) "स्वास्थ्यका लागि खेलकुद राष्ट्रका लागि खेलकुद" भन्ने नाराका साथ सञ्चालन गरिने राष्ट्रपति रनिङ शिल्ड प्रतियोगिता व्यवस्थित गर्न थप बजेटको व्यवस्था गरिनेछ ।
- २१) गाउँपालिकाले दक्ष्य जनशक्ति उत्पादन गरि पालिकामा नै सेवा गराउने उद्देश्यका साथ यस पालिकाभित्रको १ जना विद्यार्थीलाई ए.म.वि.वि.एस अध्ययनका लागि पूर्ण छात्रवृत्तिको व्यवस्था गरिनेछ भने १ जना सिभिल ईन्जिनियर पढ्ने विद्यार्थीका लागि रु. १ लाख बराबरको छात्रवृत्ति प्रदान गरिनेछ । गरिब तथा जेहेन्दार छात्रवृत्ति कोषलाई निरन्तरता दिइनेछ ।
- २२) विद्यालयमा अध्ययनरत विद्यार्थीले कम उमेरमा वा उमेर नपुग्दै विवाह गर्ने, तह पुरा नगरि कक्षा छाड्ने, विद्यालयमा निरन्तर नहुने तोकिएको गृहकार्य नगर्ने जस्ता समस्या समाधान गर्न विद्यालयगतरूपमा सचेतनामूलक कार्यक्रम सञ्चालन गरिनेछ ।
- २३) आर्थिक अभावका कारण शैक्षिक भ्रमणबाट वञ्चित बालबालिकाको समस्या समाधान गर्न विद्यार्थी शैक्षिक भ्रमणको व्यवस्था गरिनेछ ।



- २४) शिक्षण सिकाइलाई प्रभावकारी बनाउन सिकाई सामग्रीको विकास र प्रयोग गर्न शिक्षण सिकाई सामग्री तालिम प्रारम्भिक बालविकास देखि विद्यालय तहसम्मका शिक्षकहरूका लागि तालिम सञ्चालन गरिनेछ ।
- २५) विविध कारणले विद्यालयमा नियमित पठनपाठन हुन नसक्दा समयमै निर्धारित विषयवस्तुको पठनपाठपाठन पुरा हुन नसक्ने समस्याको समाधान गर्न विद्यालयलाई अतिरिक्त कक्षा सञ्चालन अनुदान रकमको व्यवस्था गरिनेछ ।
- २६) शिक्षा युवा तथा खेलकुद शाखालाई थप व्यवस्थित बनाई शाखाबाट सम्पादन हुने कार्यलाई छिटो छरितो र प्रविधिमैत्री बनाइनेछ ।
- २७) बेरोजगार युवाहरूलाई मागमा आधारित सीपमूलक तालिमको व्यवस्था गरिनेछ ।
- २८) तमानखोला गाउँपालिकाको गाउँपालिका खेलको रूपमा रहेको तारो खेल (आर्चरी) को आधुनिकीकरण गर्दै यस पालिकाबाट राष्ट्रिय, अन्तराष्ट्रिय स्तरका खेलाडी उत्पादन गर्नका लागि आधुनिक खेल सामग्रीको व्यवस्थापन तथा खेलमैदान निर्माणमा विशेष पहल गरिनेछ ।
- २९) खेलकुदको विकास र युवाहरूलाई खेलप्रति थप आकर्षित गर्न र उनीहरूको खेल क्षमता अभिवृद्धी गर्न गाउँपालिका खेल आर्चरी र राष्ट्रिय खेल भलिबलको प्रशिक्षण कार्यक्रम संचालन गरिनेछ ।
- ३०) गाउँपालिकाभित्र खेलकुदको क्षेत्रको विकास तथा व्यवसायिकता विकासमा टेवा पुऱ्याउनका लागि तमानखोला खेलकुद विकास कोषलाई निरन्तरता दिइनेछ ।

## २ स्वास्थ्य

- १) कोभिड-१९ लगाएत अन्य संक्रामक रोगहरूको रोकथाम, नियन्त्रण र उपचारमा विशेष प्राथमिकता दिईने छ। कोभिड-१९ रोकथाम तथा नियन्त्रणमा परिचालन गिरएका कन्ट्याक्ट ट्रेसिङ टिम(CICT)को दायरालाई थप परिस्कृत गर्दै अन्य संक्रामक रोगहरूको रोकथाम तथा नियन्त्रणमा समेत परिचालन गरिनेछ । संघीय र प्रदेश सरकारसँगको समन्वय तथा सहकार्यमा तमानखोला गाउँपालिका अन्तर्गत बोझादोभान स्वास्थ्य चौकीमा सञ्चालित कोभिड-१९ अस्थायी अस्पताललाई अधारभूत अस्पतालमा परिणत गरी थप व्यवस्थित बनाइनेछ ।
- २) कोभिड-१९ को रोकथाम तथा नियन्त्रणका लागि पालिका तथा वडा खोप समन्वय समिती, स्वास्थ्यकर्मी, युवा, म.सा.स्वा.से. लगाएत सरेकारवालाहरूको परिचालन गरी तमानखोला गाउँपालिकाका सम्पूर्ण नागरिकहरूलाई यथाशीघ्र कोभिड-१९ विरुद्धको सबै मात्रा खोप लगाइ पूर्णखोप पालिका सुनिश्चित गरिनेछ ।
- ३) गुणस्तरीय स्वास्थ्य सेवामा सबैको पहुँच हुनेगरी प्रभावकारी सेवा उपलब्ध गराईनेछ । जसका लागि नेपाल सरकारले तोकेको न्यूनतम सेवा मापदण्ड र स्तरिय उपचार पद्धतीको प्रभावकारी कार्यान्वयनको लागि अवश्यक तालिम, अनसाइट कोचिड, अनुगमन तथा समन्वय गरिने छ ।

- ४) समुदायमा रहेको कुपोषणको भारलाई कम गर्न पोषणयुक्त खानेकुराको बारेमा चेतना अभिवृद्धि गर्दै पोषण कार्यक्रमलाई बालबच्चा किशोरकिशोरी र गर्भवती साथसाथै मानिसको जीवनचक्र विधि (Lifecycle Approach)अनुसार पोषण प्रवर्द्धनात्मक कार्यक्रमहरू गरिनेछ। पोषण अवस्थामा सुधार ल्याउनको लागि बहुक्षेत्रिय पोषण कार्यक्रमलाई थप प्रभावकारी बनाइनेछ। बोगादोभान स्वास्थ्य चौकीमा सञ्चालित बहिरग उपचार सेन्टरलाई थप व्यवस्थित गरिनेछ ।
- ५) पोषण शिक्षा कार्यक्रमलाई थप प्रभावकारी बनाइनेछ । स्थानिय उत्पादन (जस्तै: मकै, जौ, गहु, भटमास, केराउ) जस्ता अन्नको समिश्रण गरि विश्व स्वास्थ्य संगठनको मापदण्ड अनुसार बनाइएको सर्वोत्तम पिठो हरेक ६ महिना पुरा गरेको बच्चाले प्राप्त गरेको सुनिश्चित गरिने छ जसको लागि लघु उद्यम कार्यक्रम तथा पोषणमैत्री वडा तथा पालिका मार्फत आवश्यक बजेट व्यवस्था गरिने छ । साथै ५ वर्ष मुनिका बालबालिकाहरूको स्वास्थ्य कर्मीहरूले नियमित तौल अनुगमन गरेको सुनिश्चित गरिने छ ।
- ६) घरमा हुने सुत्केरीलाई शून्यमा कायम गरी मातृ तथा नवशिशु कार्यक्रमलाई गुणस्तरिय बनाइ नवजात शिशु मृत्युदर, शिशु मृत्युदर, मातृ मृत्युदर र बाल मृत्युदर तथा विकलागतालाई घटाई औषत आयु बढाउन प्रयत्न गरिनेछ ।
- ७) गुणस्तरिय स्वास्थ्य सेवा प्रदान गर्न स्वास्थ्य पुर्वाधार, औषधि तथा उपकरणको उपलब्धता वृद्धि गरिनेछ ।
- ८) स्वास्थ्य क्षेत्रमा सरकारी, सहकारी तथा गैर सरकारी क्षेत्रसँग समन्वय एवम् सहकार्य गरि दोहोरो खर्च घटाई स्वास्थ्य सेवामा थप प्रभावकारी बनाइनेछ ।
- ९) नसर्ने रोगको प्रकोपको न्युनिकरणका लागि स्वास्थ्य प्रवर्द्धनात्मक सेवामा विशेष जोड दिइनेछ साथै यसको लागि निदानात्मक र उपचारात्मक सेवालाई विस्तार साथै ४० वर्ष माथिका नागरिकका लागि बर्षमा १ चोटी निशुल्क स्वास्थ्य परिक्षण गरिनेछ । नसर्ने रोगको रोकथाम तथा नियन्त्रणको लागि समुदाय तथा विद्यालय स्तरमा बिभिन्न सचेतनात्मक क्रियाकलापहरू सञ्चालन गरिने छ ।
- १०) पुर्णखोप सुनिश्चितता वडा तथा गा.पा.को अवस्थालाई कायम गर्दै हरेक वडाहरूमा खोप कार्यक्रमको सुक्ष्म योजना नियमित अनुगमन तथा समिक्षा गरिनेछ । साथै बैशाख महिनालाई खोप महिनाको रूपमा मनाउने र गाउँपालिका पूर्ण खोप घोषण गरेको दिन बैशाख २४ गतेलाई पूर्णखोप दिवस मनाई पूर्ण खोपको अवस्थालाई हरेक वर्ष सुनिश्चित रहेको घोषणा गरिनेछ ।
- ११) खोप कार्यक्रमलाई थप व्यवस्थित बनाउनको लागि पालिकास्तरमा कोल्डचेन व्यवस्थापनको लागि ILR तथा ब्याकअपको व्यवस्था गरिने छ ।

- १२) पांच वर्ष मुनिका वच्चाहरूको उपचार व्यवस्था कार्यक्रमलाई प्रभावकारी बनाइने छ । साथै यस कार्यक्रमलाई व्यवस्थित गर्न आवश्यक औषधी तथा सामाग्रीहरूको उपलब्धताको सुनिश्चित गरिने छ ।
- १३) सम्पूर्ण स्वास्थ्य संस्थाहरूमा ५ वटा साधन डिपो, पिल्स, कण्डम, आई.यू.सि.डी(IUCD) र इम्प्लान्ट सेवा उपलब्धताको सुनिश्चितता गरिने छ । साथै सन्तानका रहर पुगिसकेका दम्पतिहरूको लागि प्रदेश तथा स्वास्थ्य कार्यालयसँग समन्वय गरी भ्यासेक्टोमी तथा मिनिल्याप क्याम्प सञ्चालन गरिनेछ ।
- १४) सेवाग्राही मैत्री परिवार नियोजन सेवा प्रदान गरिने छ साथै परिवार नियोजन सेवा दिन तथा परामर्शका लागि स्वास्थ्य संस्थाहरूमा छुट्टै गोप्य कोठाको व्यवस्था गरिनेछ ।
- १५) हरेक बर्थिङ सेन्टरमा एउटा/एउटा प्रसुति कुरुवा कक्ष (Maternity Waiting Room) को सुनिश्चित गरी त्यसको लागि आवश्यक सामाग्रीहरूको व्यवस्था गरिने छ । जसको लागि वि.वाई.सी. बागलुङ तथा फेयरमेड फाउण्डेसनसंग आवश्यक समन्वय गरिने छ । यसबाट पूर्व तथा उत्तर प्रसुति सेवालालाई प्रदान गर्न तथा सेवा उपभोग बढाउन मद्दत पुग्नेछ । साथै स्वास्थ्य संस्थाहरूमा कर्मचारी आवास गृह निर्माण गर्न आवश्यक पहल गरिनेछ ।
- १६) “इच्छाएको गर्भ, सुरक्षित तथा स्वस्थ गर्भ” भन्ने मुल नाराका साथ हरेक गर्भलाई परिवारमा तथा समाजमा उत्सवको रूपमा स्थापित गराउन सामाजिक परिचालन गरिनेछ । साथै अनिश्चित रहन गएको गर्भलाई सुरक्षित गर्भपतनको लागि बोंगादोभान स्वास्थ्य चौकीमा रहेको सुरक्षित गर्भपतन सेवालालाई सवै बर्थिङ सेन्टरहरूमा विस्तार गरिने छ । जसको लागि एस.वि.ए. अ.न.मी. हरुलाई आवश्यक तालिमको व्यवस्था गरिनेछ ।
- १७) गर्भवती तथा सुत्केरी अवस्थामा हुनसक्ने जटिलता न्यूनीकरणको लागि “उपाध्यक्ष सुरक्षित मातृशिशु कार्यक्रम” लाई निरन्तरता दिईने छ जस अन्तर्गत गर्भ रहेको १२ हप्तादेखि सुत्केरी भएको ४५ दिन सम्म २२५ क्याल्सियम ट्याबलेट वितरण र बर्थिङ सेन्टरहरूमा थप उपचार आवश्यक परेमा वा प्रेषण गर्नुपरेमा लाग्ने एम्बुलेन्स तथा यातायात खर्चबापत पालिकाबाट सोधभर्ना गर्ने कार्यलाई निरन्तरता दिइनेछ ।
- १८) शिशुको गर्भावस्थामा शारिरीक र मानसिक विकास हुने भएकोले गर्भावस्थामा आवश्यक पोषणको परिपुर्ती गर्ने उद्देश्यका साथ गर्भवतीसँग उपाध्यक्ष पोषण कार्यक्रम सञ्चालन गरिनेछ ।
- १९) गर्भावस्थामा हुने स्वास्थ्य जोखिमको समयमै पहिचान गरि त्यसको उचित व्यवस्थापनका लागि सम्पूर्ण गर्भवती महिलाहरूको ANC PACKAGE TEST साथै अल्ट्रासाउण्ड निशुल्क परिक्षण गर्ने व्यवस्था गरिनेछ ।
- २०) क्षयरोगको समयमै पहिचान गर्नको लागि तीन वटै स्वास्थ्य चौकीका ल्या.अ. हरुलाई स्वास्थ्य कार्यालय संग आवश्यक समन्वय गरि आधारभूत तालिमको लागि व्यवस्था गरिने र जटिल प्रकारका क्षयरोगहरू (MDR/SDR) लाई समयमै पहिचान तथा

व्यवस्थापन को लागि पहल गरिने छ । क्षयरोगका विरामीलाई पोषण भत्ताको व्यवस्था गरिनेछ । साथै क्षयरोगीका परिवारका सदस्यहरूलाई खकार परिक्षण गर्न यातायात खर्चको व्यवस्था गरिनेछ ।

- २१) समाजमा लुकेर रहेको छारे रोगको पहिचान गरि त्यसको निःशुल्क उपचार गर्ने व्यवस्था गरिने छ । साथै छारे रोग संग सम्बन्धित अन्धविश्वास र सामाजिक लान्छना हटाउन सचेतनात्मक क्रियाकलाप गरिने छ ।
- २२) महिला स्वास्थ्य स्वयं सेविकाहरूलाई स्वास्थ्यका सम्पूर्ण कार्यक्रमहरूमा स्वास्थ्य संस्था र समुदाय बिचको पुलको काम साथै जनचेतना फैलाउने कार्यमा थप उत्प्रेरित गरिने छ । साथै ६० वर्ष उमेर पुगेका म.स्वा.स्व.से. हरुले स्वास्थ्य क्षेत्रमा पुऱ्याएको योगदानको कदर गर्दै नगद रु २० हजार सहित सम्मानजनक विदाई गरिनेछ ।
- २३) स्वास्थ्य सेवामा सर्वव्यापी पहुंच वृद्धि गर्नको लागि यस गाउँपालिका अन्तर्गतका स्वास्थ्य संस्थाको भवन नभएको वडा नं. ४ लाम्मेलामा आधारभूत स्वास्थ्य सेवा केन्द्रको भवन निर्माण गर्नको निम्ति मापदण्ड अनुसारको जग्गाको व्यवस्थापन गरी भवन निर्माण प्रक्रिया सुरु गरिनेछ ।
- २४) यस गाउँपालिका तीन वटै स्वास्थ्य चौकीबाट सञ्चालन भईरहेको प्रयोगशालाहरूलाई थप व्यवस्थित गरिने छ ।
- २५) तमानखोला गाउँपालिकामा अत्यावश्यक औषधीहरूको उपलब्धतालाई सुनिश्चित गरि आधारभूत उपचारलाई गुणस्तरिय बनाउन अधक्ष फार्मसी कार्यक्रम लाई निरन्तरता दिईने छ । यसको प्रभावकारिताको मूल्यांकन गरी अन्य स्वास्थ्य संस्थाहरूमा पनि विस्तार गरिने छ ।
- २६) यस गाउँपालिकामा ५ शैया को आधारभूत अस्पतालको भवन निर्माण कार्यलाई समयमै सुरु गर्न संघिय सरकारसंग आवश्यक पहल गरिने छ ।
- २७) अत्यावश्यक अवस्थामा विरामी रिफर तथा ओसारपोसार गर्न यस वर्षदिखि एम्बुलेन्स सेवा पभावकारी रूपमा सञ्चालन गरिनेछ साथै सुत्केरीको लागि निशुल्क तथा ज्येष्ठ नागरिक, क र ख वर्गको अपाङ्गता भएका व्यक्तिहरू र अती गरिब विपन्न नागरिकहरूको लागि ५०% छुटको व्यवस्था गरिनेछ ।
- २८) गाउँपालिकाद्वारा सञ्चालित प्राथमिक स्वास्थ्य उपचार परामर्श केन्द्रबाट प्रदान गरिएको स्वास्थ्य सेवाको मुल्याङ्कन गरि थप व्यवस्थित गर्दै लगिनेछ ।
- २९) गाउँपालिकाका स्वास्थ्य संस्था अन्तर्गत संचालित गाउँघर क्लिनिक, तथा बाह्य खोप क्लिनिकहरूलाई थप व्यवस्थित गरिने छ । भवन नभएका गाउँघर क्लिनिक तथा खोप क्लिनिकहरूको भवन बनाउन वि.वाई.सि. बागलुङ तथा फेयरमेड फाउण्डेसन संग आवश्यक सहकार्य गरीनेछ ।
- ३०) तमानखोला गाउँपालिकाको बोझादोभान स्वास्थ्य चौकीमा स्थापना गरिएको एकसरे इसिजी भिडयो एकसरे र ल्याव सेवालाई थप व्यवस्थित गरि आधारभूत अस्पतालको रूपमा सञ्चालन गरिनेछ ।

- ३१) आवश्यकतामा आधारित स्वास्थ्य योजना, समयमै सहि सूचनाको प्रवाह र स्थानीय सूचनाको अधिकतम प्रयोगका लागि स्वास्थ्य व्यवस्थापन सूचना प्रणालीलाई थप प्रभावकारी बनाउन सम्पूर्ण स्वास्थ्य संस्थाहरूमा विद्युतीय अभिलेख तथा पतिवेदनको लागि अवश्यक कम्प्युटर प्रिन्टर र ईन्टरनेट सेवा विस्तार साथै स्वास्थ्यकर्मीलाई आवश्यक तालिमको व्यवस्था गरिनेछ ।
- ३२) स्वास्थ्य वीमा कार्यक्रमलाई प्रचार प्रसार गरी थप प्रभावकारी बनाइने छ जसका लागि वीमा अभिकर्ता र स्वास्थ्य संस्थाका वीमा समन्वयकर्ताहरूलाई सक्रिय रूपमा परिचालन गरिने छ । साथै स्तरोन्नतीका लागि प्रस्तावित बोझादोभान स्वास्थ्य चौकीलाई स्वास्थ्य वीमा कार्यक्रमको पहिलो सम्पर्क विन्दु कायम गर्न स्वास्थ्य वीमा बोर्डसँग आवश्यक समन्वय गरि स्वास्थ्य वीमा कार्यक्रमलाई थप प्रभावकारी बनाइनेछ ।
- ३३) स्थानीय स्तरमा हुने विशेष मेला तथा महोत्सवहरूमा स्वास्थ्य शिक्षा प्रवर्धन तथा प्राथमिक उपचार डेक्स संचालन गरिनेछ ।
- ३४) किशोर किशोरीहरू संग स्वास्थ्यकर्मीहरूको अन्तरक्रिया नियमित गर्ने कार्यको लागि सम्पूर्ण स्वास्थ्य संस्थाहरूलाई किशोर किशोरी मैत्रि संस्था बनाउन आवश्यक कार्यक्रम सञ्चालन गरिने छ ।
- ३५) स्वास्थ्यका महत्वपूर्ण दिवसहरू म.स्वा.से. दिवस, एड्स दिवस, विश्व स्वास्थ्य दिवस, क्षयरोग दिवस, धूम्रपान विरुद्धको दिवस, रक्तचाप दिवस, मधुमेह दिवस लाई अवसरको रूपमा लिई सर्वसाधारणहरूमा जनचेतना तथा दिवसहरूको मुल र्मको बारेमा जानकारी गराइनेछ ।
- ३६) सुर्ति तथा मदिराजन्य पदार्थको नियमन ऐन तथा नियमावलीको प्रभावकारी कार्यान्वयन गरिने छ, साथै यसका लागि वजार अनुगमनलाई नियमित र प्रभावकारी गरिने छ ।
- ३७) यौन रोगहरूकोबारेमा जाकारीका लागि सचेतनामूलक कार्यक्रम सञ्चालन गरिनेछ साथै संक्रमितहरूको उपचार, परामर्श तथा जिविकोपार्जनका लागि गैरसरकारी संघ संस्थाहरूसँग आवश्यक समन्वय र सहकार्य गरिनेछ ।
- ३८) विद्यालय स्तरमा किशोर किशोरी तथा यौन शिक्षा कार्यक्रम संचालन गरिनेछ ।
- ३९) तथ्यमा आधारित योजना बनाउन तथा यस गाउँपालिका भित्र अध्ययन तथा अनुसन्धान कार्यमा प्रोत्साहन गर्नका लागि कुनै पनि विषयमा स्नातक वा सो भन्दा माथि अध्ययन गरिरहेका विद्यार्थीहरूलाई "तमानखोला गाउँपालिका अध्यक्ष फेलोसिप कार्यक्रम" सञ्चालन गरिनेछ । साथै कुनै ब्यक्ति तथा संघ संस्थाद्वारा गरिने रिसर्च तथा अध्ययन कार्यलाई प्रोत्साहन गरिनेछ ।
- ४०) स्वास्थ्य विषयमा अध्यापन गराउने क्याम्पस तथा विश्वविद्यालयहरूसंग सहकार्य (MUO) गरी विद्यार्थीहरूबाट स्वास्थ्य प्रवर्द्धन गर्ने कार्यलाई प्रभावकारी रूपमा सञ्चालन गरिनेछ
- ४१) गाउँपालिकामा दिर्घकालिन रूपमा मेडिकल अधिकृतको उपलब्धतालाई सुनिश्चित गर्न एमबिबिएस अध्ययन गर्न चिकित्सा शिक्षा अयोगले लिने प्रवेश परिक्षा पास गरी नेपालमा

पढ्नको लागि योग्य यस गाउँपालिकामा स्थायी ठेगाना भएका मध्येबाट १ जना विद्यार्थीलाई पालिकाबाट पूर्ण छात्रवृत्तिको व्यवस्था गरिने छ ।

४२) स्वास्थ्य क्षेत्र एक बहुआयामिक क्षेत्र भएको हुदा हरेक विषयगत नीतिहरूमा स्वास्थ्यलाई केन्द्रविन्दुमा राखेर नीतिहरू अवलम्बन गरिने छ ।

### ३ खानेपानी तथा सरसफाई

- १) एक घर एक धाराको कार्यक्रमलाई निरन्तरता दिइ नेवासँगको सहलगानीमा थासपुरी खानेपानी आयोजना, पात्ले खानेपानी आयोजना, सेन्नामा खानेपानी आयोजना र रिभाङ केशधारा खानेपानी आयोजना निर्माण तथा संचालन गरिनेछ । साथै खानेपानीबाट वञ्चित नागरिकहरूलाई एक घर एक धाराको अभियान यथाशीघ्र सम्पन्न गर्न संघ, प्रदेश लगायत अन्य संघ संस्थासँग समन्वय, सहकार्य र सहलगानी गरिनेछ ।
- २) निर्मित खानेपानी आयोजनाहरूको मर्मत तथा स्तरोन्नती गरी थप व्यवस्थित बनाईनेछ ।
- ३) खानेपानी मुहान शुद्धीकरण तथा मुहानको संकलन केन्द्रको सुरक्षा साथै खानेपानीको नियमित जाँच तथा सुद्धीकरण गरी खानेपानीको गुणस्तर कायम तथा सुधार गरिनेछ ।
- ४) समुदायस्तरमा वितरण गरिएको खानेपानीको गुणस्तर मापन गरिनेछ र शुद्धीकरणको लागि आवश्यक व्यवस्था साथै सचेतनामुलक क्रियाकलापहरू संचालन गरिनेछ ।
- ५) फोहोरमैला व्यवस्थापन तथा गुणस्तर सुधारका लागि आवश्यक पर्ने उपकरण तथा सामग्रीहरूको उपलब्धतालाई सुनिश्चित गरिनेछ ।
- ६) समुदायबाट निस्कने फोहोर मैला उचित व्यवस्थापनको लागि समुदाय स्तरको अन्तरक्रिया कार्यक्रमहरू सञ्चालन गरिने छ र टोल स्तरमा फोहोरमैला व्यवस्थापनको लागि आवश्यक खाल्डो तथा टिनको जम्मा गर्ने भाडोको व्यवस्था गरी उचित बिसर्जन गरिने छ ।

### ४ समावेशीकरण, गरिबी निवारण तथा कला संस्कृति

- १) महिला, दलित, जनजाती, अपाङ्ग, बालबालिका, युवा लगायतका लक्षित वर्गको सशक्तिकरणका लागि क्षमता अभिवृद्धिका कार्यक्रमहरू संचालन गरिनेछ ।
- २) ज्येष्ठ नागरिक सम्मान कार्यक्रमलाई निरन्तरता दिइनेछ ।
- ३) तमानखोला गाउँपालिकाभित्र छुवाछुत तथा सामाजिक विभेदलाई पूर्ण रूपमा अन्त्य गर्न आवश्यक कार्यक्रम संचालन गरिनेछ ।
- ४) बालमैत्री स्थानीय शासनलाई कार्यान्वयन गर्दै अघि बढिनेछ ।
- ५) तमानखोला गाउँपालिका भित्रको स्थानीय भाषा तथा संस्कृतिको संरक्षण तथा विकास गर्नका लागि आवश्यक कार्यक्रम संचालन गरिनेछ ।

- ६) तमानखोला गाउँपालिका भित्र रहेका अनाथ तथा असहाय बालबालिकाहरूको पालनपोषण तथा माध्यमिक तह सम्मको निःशुल्क शिक्षादिकाको लागि तमानखोला-३, तमानमा संचालित बालगृहलाई थप व्यवस्थित गरिनेछ ।
- ७) महिला हिंसा तथा बालविवाहको अन्त्य गर्न आवश्यक कार्यक्रम संचालन गरिनेछ ।
- ८) किशोर, किशोरी तथा हिंसा पिडितहरूको लागि सचेतना कार्यक्रम संचालन गरिनेछ ।
- ९) खरको छाना विस्थापनको लागि संघीय सरकारको कार्यक्रममा छुट भएका परिवारको लागि सुरक्षित नागरिक आवास कार्यक्रम सञ्चालन गरि तमानखोला गाउँपालिकालाई खरको छानो मुक्त पालिका बनाईनेछ ।
- १०) विपन्न नागरिक औषधी उपचार सहायतालाई निरन्तरता दिइनेछ ।
- ११) भूमी सम्बन्धि समस्या समाधान आयोगसँगको सहकार्यमा यस गाउँपालिका भित्र रहेका भूमीहिन तथा अव्यवस्थित बसोबासीहरूको उचित व्यवस्थापन गरिनेछ ।

## २ आर्थिक विकास

### १ कृषि तथा पशुपालन

- १) परम्परागतबाट आधुनिक, निर्वाहमुखीबाट व्यावसायिक कृषि प्रणाली स्थापनाका लागि कृषिको उत्पादन, व्यवस्थापन एवं बजारीकरण गरिनेछ ।
- २) गाउँपालिकाभित्र प्रत्येक टोलमा कृषि उत्पादन समूह निर्माणमा विशेष जोड दिइनेछ
- ३) कृषिजन्य वस्तुहरूमा रसायनिक मल एवम् विषादीलाई निरुत्साहित गर्दै कृषि उत्पादनका लागि जैविक विषादीको प्रयोगलाई प्रोत्साहन गर्दै दिगो कृषि प्रणालीलाई अघि बढाइनेछ ।
- ४) कृषिमा यान्त्रिककरणलाई प्रवर्द्धन गर्दै कृषियन्त्रहरू अनुदानको कार्यक्रम संचालन गरिनेछ ।
- ५) कृषि बीमाको बारेमा जनताहरूलाई शुसुचित गर्न अभिमुखिकरणका कार्यक्रमहरू संचालन गरिनेछ ।
- ६) व्यावसायिक तरकारी खेती प्रवर्द्धन गर्न प्लाष्टिक तथा फलामे टनेल वितरण कार्यक्रम सञ्चालन गरिनेछ ।
- ७) कृषि उत्पादनलाई बढावा दिन मौसमी तथा बेमौसमी खेतीसम्बन्धी र बाली हार्भेष्टीड तालिम सन्चालन गरिनेछ ।
- ८) व्यावसायिक कृषि प्रवर्द्धनका लागि अनुदानमा उन्नत बिउ तथा बिरुवा वितरण गरिनेछ
- ९) कृषकहरूलाई गुणस्तरीय सेवा दिन कृषि तथा पशु प्राविधिकहरूलाई विभिन्न क्षमता अभिवृद्धि तालिमहरूमा सहभागि गराइनेछ ।
- १०) गरिबीको रेखामुनि रहेका किसानहरूलाई सहूलियतपूर्ण कर्जाका लागि आवश्यक सहजीकरण गरिनेछ ।

- ११) उत्कृष्ट कृषक छनौट गरि पुरस्कृत गर्न अध्यक्ष उत्कृष्ट कृषक पुरस्कार कार्यक्रम सञ्चालन गरिनेछ ।
- १२) कृषि आधुनिकतालाई प्रवर्द्धन गर्न प्रविधिमैत्री कृषि प्रदर्शन कार्यक्रम र तरिका प्रदर्शनी कार्यक्रम संचालन गरिनेछ ।
- १३) स्थानीय कृषि उत्पादनको बजारीकरणलाई व्यवस्थित गर्न प्रत्येक वडामा एक/एक कृषि संकलन केन्द्र र एउटा पालिकास्तरको कृषि संकलन केन्द्र स्थापना गरिनेछ ।
- १४) पशुरोगको परिक्षण तथा समस्याहरूको निदान गर्नका लागि भेटनरी प्रयोगशाला व्यवस्थापन गरिनेछ ।
- १५) व्यावसायिक उत्पादनलाई बढावा दिन हिँउदे भुई तथा डाले घाँसको बीउ खरिद् तथा वितरण गरिनेछ ।
- १६) पशुपक्षिमा हुने परिजीवी संक्रमणलाई नियन्त्रण गर्न आन्तरिक तथा बाह्य परजीवि नियन्त्रण कार्यक्रम सञ्चालन गरिनेछ ।
- १७) उन्नत जातको पशु र सुधारिएको गोठलाई प्रोत्साहन कार्यक्रम संचालन गरिनेछ ।
- १८) पशुपक्षि पालक किसानहरूलाई आवश्यकता अनुसार स्थलगत अभिमुखिकरण कार्यक्रम संचालन गरिनेछ ।
- १९) किसानहरूलाई सुविधा पुऱ्याउन औषधी खरिद् तथा वितरण गरिनेछ ।
- २०) घुम्टि भेडा/बाखापालक कृषकहरूलाई पाल तथा सोलार सेट वितरण कार्यक्रम संचालन गरिनेछ ।
- २१) उन्नत जातको बाखा पालनका लागि नक्ष बोका खरिद् तथा वितरण गरिनेछ ।

## २ सहकारी

- १) सहकारी संस्थाको दर्ता, नविकरण तथा नियमन कार्यलाई व्यवस्थित गरिनेछ ।
- २) कानून विपरित संचालनमा रहेका संस्थाहरूको दर्ता खरेज गरिनेछ ।
- ३) प्रत्येक परिवारलाई आ-आफ्नो आय अनुसार सहकारीमा बचतको लागि अभिप्रेरित गरिनेछ ।
- ४) गाउँपालिका भित्रका सहकारी संस्थाको तथ्याङ्क संकलन गरी अभिलेखिकरण गरिनेछ ।
- ५) सहकारी संस्थाका सदस्यहरूका लागि सहकारी शिक्षा तालिम प्रदान गरिनेछ ।
- ६) एक वडा एक सहकारी वा कृषि सहकारी संस्था सञ्चालन गर्न आवश्यक सहयोग तथा प्रवर्द्धन गरिनेछ ।
- ७) गाउँपालिकाको सहकारी शाखालाई थप व्यवस्थित बनाईनेछ ।

## ३ घरेलु तथा लघुउद्यम

- १) लक्षित वर्गहरूका लागि उद्यमशीलता विकास तथा स्वरोजगारी सिर्जना गर्ने कार्यक्रमहरू सञ्चालन गरिनेछ ।
- २) गाउँपालिकाभित्र रहेका घरेलु तथा लघु उद्यम उद्योगहरूको तथ्याङ्क संकलन गरि उद्योगहरूको प्रवर्द्धन तथा विकासमा जोड दिइनेछ ।



- ३) युवा तथा महिला स्वरोजगारका लागि सीप विकासको तालिम दिइ घरेलु तथा लघुउद्यम संचालन गर्न प्रोत्साहन गरिनेछ ।
- ४) कृषिमा आधारित उद्योग स्थापना र संचालनमा प्रोत्साहित गरिनेछ ।

#### ४ पर्यटन

- १) तमानखोला गाउँपालिका भित्र रहेका ऐतिहासिक तथा पर्यटकीय महत्वका क्षेत्रहरूको संरक्षण तथा सम्बर्धन गरी पर्यटन क्षेत्रको रूपमा विकास गरिनेछ । सोले सहिदपार्क निर्माणको कामलाई निरन्तरता दिइनेछ ।
- २) पर्यटनको प्रचुर संभावना रहेको बराहताल, शोलेडाँडा र नौडल्ले पहाडको विकास तथा संरक्षणका लागि विशेष योजना सञ्चालन गरिनेछ ।
- ३) पर्यटन पदमार्गको लागि सूचनाबोर्ड निर्माण तथा बाटो निर्देशन कार्यक्रम संचालन गरिनेछ ।
- ४) पर्यटकीय ठाउँहरूको प्रचारप्रसारका लागि पर्यटन प्रवर्द्धन गोष्ठी संचालन गरिनेछ ।

#### ५ रोजगार प्रवर्द्धन तथा गरिबी न्यूनिकरण

- १) तमानखोला गाउँपालिका बासीको उद्यमशीलता प्रवर्द्धनका लागि व्यावसायिक तथा उद्यम सहूलियत ऋण व्यवस्थापन कार्यक्रम सञ्चालन गरिनेछ ।
- २) गरिबी निवारणका लागि संघीय एवं प्रदेश सरकारसँग समन्वय गरी कार्यक्रमहरू संचालन गरिनेछ ।
- ३) रोजगार सेवा केन्द्रबाट बेरोजगारहरूको तथ्याङ्क संकलन तथा अभिलेखिकरण गरी यस वर्ष कुल ९० जनाको लागि न्यूनतम १०० दिनको रोजगारी सुनिश्चित गरिनेछ ।

### ३ पुर्वाधार विकास

#### १ सडक तथा यातायात

- १) गाउँपालिकाभित्र सडक र यातायातको विकास तथा व्यवस्थापनका लागि सडक तथा यातायात गुरुयोजना निर्माण गरिनेछ ।
- २) वस्तीबाट वडा तथा गाउँपालिका केन्द्र जोड्ने अधुरा सडकहरूलाई विशेष प्राथमिकताका साथ निर्माण गरिनेछ ।
- ३) संघ तथा प्रदेश सरकारको सहलगानीमा बुर्तिवाड देखि बोङ्गादोभान गाउँपालिका केन्द्र जोड्ने सडकलाई कालोपत्रे गर्ने योजनाका लागि संघीय सरकारसँग सहकार्य गरिनेछ ।
- ४) बोङ्गादोभान, खुंखानी, नर्जा सडक स्तरोन्नती गर्न संघीय तथा प्रदेश सरकारसँग समन्वय र सहकार्य गरिनेछ ।
- ५) बोङ्गादोभान बोङ्खानी ढोरपाटन सडक निर्माण तथा स्तरोन्नतीलाई निरन्तरता दिइनेछ
- ६) गाउँपालिका भित्रका सम्पूर्ण सडकहरूलाई बाह्रै महिना संचालन योग्य बनाउन वार्षिक मर्मत संभार योजना बनाई कार्यान्वयन गरिनेछ ।

- ७) गाउँपालिका भित्र आवश्यक स्थानमा मोटरेबल पुल निर्माणको संभाव्यता अध्ययन गरी विस्तृत परियोजना प्रतिवेदन तयार गरि निर्माण गर्नका लागि संघीय तथा प्रदेश सरकारसँगको समन्वय र सहकार्य गरिनेछ ।
- ८) लिगा, सिल्गुम, खोलेस्वाड, भयरबोङ्गा, पहिरा, बोङ्गाखानी, हिजा, सेउला, खुंखानी, नर्जा, थासपुरी, लाम्मेला, तमान, बोङ्गादोभान ग्रामीण कृषि सडकको विस्तार गर्न संघीय तथा प्रदेश सरकारसँग समन्वय र सहकार्य गरिनेछ ।

## २ आवास तथा भवन

- १) तमानखोला गाउँपालिका भित्र मौलिक घर संरक्षण तथा निर्माणलाई विशेष प्राथमिकता दिइनेछ जसको लागि तमानखोला भवन मापदण्ड, २०७८ लाई पूर्ण रूपमा कार्यान्वयनमा ल्याइनेछ। नागरिक आवास कार्यक्रम अन्तरगत छनौट भएका ९७ घरको खरको छाना विस्थापित गर्ने कार्यक्रमलाई निरन्तरता दिइ यसै आ.ब. भित्र सम्पन्न गरिनेछ ।
- २) संघीय तथा प्रदेश सरकारसँगको समन्वयमा विपद्का कारण घरबार बिहिन भएका नागरिकहरूको पुनर्स्थापना र पुनर्निर्माण कार्यलाई प्राथमिकताका साथ कार्यान्वयन गरिनेछ ।
- ३) वडा कार्यालय, विद्यालय र स्वास्थ्य संस्थाहरूको निर्माणाधिन भवनहरूको निर्माण कार्यलाई निरन्तरता दिइनेछ । कार्यालय भवन निर्माणका लागि जग्गा व्यवस्थापन नभएका वडा कार्यालयहरूको भवन निर्माणका लागि जग्गा व्यवस्थापनको लागि विशेष पहल गरिनेछ ।
- ४) सामुदायिक भवनहरूई व्यवस्थित बनाई आवश्यक स्थानहरूमा थप सामुदायिक भवनहरू निर्माण गरिनेछ ।
- ५) गाउँपालिकाको प्राशासनिक भवन निर्माणलाई निरन्तरता दिइनेछ ।
- ६) गाउँपालिका भित्र निर्माण हुने भवन तथा संरचनाहरू अपाङ्गमैत्री र बालमैत्री बनाइनेछ

## ३ उर्जा

- १) गाउँ क्षेत्रका पुराना काठका पोललाई विस्थापित गरी फलामे पोलहरू जडान गरिनेछ ।
- २) लघु जलविद्युतको भरपर्दो व्यवस्था नभएका समुदाय तथा क्षेत्रमा वैकल्पिक उर्जाको व्यवस्था गरिनेछ ।
- ३) तमानखोला गाउँपालिका भित्रका लघु जलविद्युत आयोजनाको मर्मत तथा स्तरोन्नती गरि थप व्यवस्थित गर्दै लगिनेछ ।
- ४) गाउँपालिकामा केन्द्रिय प्रसारण लाईन विस्तारका लागि विशेष पहल गरिनेछ ।

## ४ वन वातावरण तथा विपद् व्यवस्थापन

### १ वन, वातावरण, वन्यजन्तु भू-संरक्षण

- १) नदि किनार, नदि उकास, सार्वजनिक खालि जग्गा, पाखा तथा सडक किनारमा वृक्षारोपण गरिनेछ ।
  - २) जलवायु परिवर्तन अनुकूलन कार्यक्रमहरू संचालनमा विशेष प्राथमिकता दिइनेछ ।
  - ३) गाउँपालिका भित्र उपलब्ध जडिबुटीहरूको पहिचान, संरक्षण र सदुपयोग गरि आन्तरिक आय अभिवृद्धिका लागि जडिबुटी पार्कको निर्माण गरिनेछ ।
  - ४) प्राकृतिक स्रोतको जथाभावि दोहन गर्ने कार्यलाई रोक लगाइनेछ ।
- २ विपद् व्यवस्थापन
- १) विपद् व्यवस्थापनलाई प्रभावकारी बनाउन विपद् व्यवस्थापन कोषमा आवश्यक बजेट विनियोजन गरिनेछ ।
  - २) गाउँपालिका भित्रका विपद् जोखिम क्षेत्रको नक्शाङ्कन तथा वस्तीहरूको पहिचान गरिनेछ
  - ३) गाउँपालिका भित्रका खोलानालाका कारण गाउँबासीले भोग्नु परेका समस्याहरूलाई न्युनीकरण गर्न आवश्यक कार्यक्रमहरू संचालन गरिनेछ ।
  - ४) विपद् जोखिम न्युनीकरणका लागि सचेतनामुलक कार्यक्रमहरू संचालन गरिनेछ ।
  - ५) विपद् व्यवस्थापनका लागि उद्धार तथा राहत सामग्रीको व्यवस्थापन गरिनेछ ।

## ५ संस्थागत विकास सेवा प्रवाह र सुशासन

- १ संघीय सरकार प्रदेश सरकार र स्थानीय सरकारबीच सहकार्य सह अस्तित्व र समन्वयको सिद्धान्तलाई अवलम्बन गरिनेछ ।
- २ गाउँपालिकाको सेवा प्रवाहलाई छिटो, छरितो, सरल, सहज, पारदर्शी, गुणस्तरीय र सूचना प्रविधिमैत्री बनाइदै लगिनेछ ।
- ३ गाउँपालिकामा डिजिटल नागरिक वडापत्र तथा वडा कार्यालयहरूमा नागरिक वडापत्र सुझाव पेटिका सूचना पाटीको व्यवस्थापनलाई थप व्यवस्थित गरिनेछ ।
- ४ गाउँपालिकाको राजस्व आम्दानीलाई थप व्यवस्थित गर्न राजस्व संकलनला लागि सफ्टवेयरको सुरुवात गरिनेछ ।
- ५ न्यायिक समितिको कार्यसम्पादनलाई थप सुदृढीकरण गरिनेछ र प्रत्येक वडामा स्थापना भएका मेलमिलाप केन्द्रलाई थप क्रियाशील बनाई सुदृढीकरण गरिनेछ ।
- ६ न्यायिक समितिका सदस्यहरू तथा मेलमिलापकर्ताको लागि समयानुकुल क्षमता अभिवृद्धी तालिम संचालन गरिनेछ ।
- ७ गाउँपालिकाबाट सम्पादन गरिने कार्य मितव्ययी, प्रभावकारी, नियमित र कार्यदक्षतापुर्ण ढंगबाट सम्पादन गर्न आन्तरिक नियन्त्रण प्रणाली तयार गरी कार्यान्वयन गरिनेछ ।
- ८ सेवा प्रवाहलाई थप प्रभावकारी बनाउन तथा सुशासन प्रवर्द्धन गर्न अन्तरपालिका अनुभव आदानप्रदान तथा अवलोकन भ्रमणको कार्यक्रम संचालन गरिनेछ ।
- ९ गाउँपालिकामा कार्यरत कर्मचारी तथा शिक्षकहरूको तलबमा समयानुकुल वृद्धी गरिनेछ ।
- १० कर्मचारीको सेवा सुविधा र सुरक्षणको लागि कर्मचारी कल्याण कोषलाई निरन्तरता दिई आवश्यक रकमको व्यवस्था गरिनेछ ।

- ११ कर्मचारी तथा जनप्रतिनिधिहरूलाई समयानुकूल क्षमता अभिवृद्धि कार्यक्रमहरू संचालन गरिनेछ ।
- १२ गाउँपालिका भित्रका आफ्नो क्षेत्राधिकारको सार्वजनिक सम्पत्तिहरूको रेखदेख तथा मर्मत संभारको आवश्यक प्रबन्ध मिलाइनेछ ।
- १३ गाउँपालिकामा भएका निर्णयहरू विद्युतीय माध्यमबाट अभिलेखिकरण गरी सार्वजनिक गर्ने नीति लिइनेछ ।
- १४ उत्कृष्ट कार्यसम्पादन गर्ने कर्मचारीलाई पुरस्कारको व्यवस्था गरिनेछ ।
- १५ महालेखा परीक्षकको कार्यालयबाट औल्याइएका सबै प्रकारका बेरुजु फछ्यौट कार्यलाई प्रभावकारी रूपमा अगाडी बढाइनेछ ।
- १६ गाउँपालिकाको वेबसाइट अद्यावधिक गरी समयमै सूचना तथा आवश्यक दस्तावेजहरू प्रकाशन गरिनेछ ।
- १७ गाउँपालिकाले गरेका हरेक कार्यक्रमहरूको बारेमा समयमै सूचना तथा जानकारी दिन रेडियो कार्यक्रम संचालन गरिनेछ ।
- १८ सार्वजनिक सुनुवाई कार्यक्रमलाई थप व्यवस्थित तथा सबैको चासो एवं गुनासो संबोधन हुने गरी समयमै संचालन गरिनेछ ।
- १९ तमानखोला गाउँपालिका भित्रको टोल एकिन गरि टोल विकास संस्था गठन गरि टोल/समुदायभित्र रहेको सार्वजनिक सम्पत्ति निर्माण र निर्मित सार्वजनिक सम्पत्तिको अनुगमन र संरक्षण गर्न तथा टोलको समग्र विकासका लागि जिम्मेवार बनाइनेछ ।
- २० सरोकारवाला तथा नागरिकहरूलाई विकास तथा योजना निर्माणमा साझेदारी गराउन वर्षमा एकपटक नागरिक सभा सञ्चालन गरिनेछ ।

#### गाउँसभा सदस्यज्यूहरू

- तमानखोला गाउँपालिकाको सामाजिक-आर्थिक उपलब्धिहरूलाई संरक्षण गर्दै थप उन्नत बनाउने, सबै प्रकारका विपद्को रोकथाम तथा नियन्त्रण गर्ने र महामारीबाट प्रभावित सामाजिक-आर्थिक क्षेत्रलाई पुनर्जीवन दिई विकास निर्माणलाई तिब्रता दिने अठोटका साथ आर्थिक वर्ष २०७९/०८० को नीति तथा कार्यक्रम प्रस्ताव गरिएको छ ।
- प्रस्तावित नीति तथा कार्यक्रमको सफल कार्यान्वयनबाट तमानखोला गाउँपालिकाको आर्थिक-सामाजिक क्षेत्र थप गतिशील हुनेछ, पारस्परिक सम्मान र अवसरसहित सामाजिक न्याय कायम हुनेछ, "सुखी र समान: समुन्नत तमान" को गाउँपालिकाको दिर्घकालिन सोच पूरा गर्न योगदान पुग्नेछ ।
- यो नीति तथा कार्यक्रम कार्यान्वयनमा गाउँ कार्यपालिकालाई सबैबाट सक्रिय सहयोग पुग्ने विश्वास व्यक्त गर्दछु ।
- अन्त्यमा गाउँपालिकाको समग्र विकासमा योगदान गर्ने राजनीतिक दल, राष्ट्रसेवक, निजी, सहकारी र सामुदायिक क्षेत्र, श्रमिक वर्ग, नागरिक समाज, आम सञ्चार जगत् लगायत सम्पूर्ण आमा बुवा, दिदीबहिनी तथा दाजुभाइहरूलाई हार्दिक धन्यवाद ज्ञापन गर्दछु ।

धन्यवाद् ।